

(तिथि 22 जनवरी 2026, समय 18:10 (10 मिनट))

मुख्य समाचार

1. हरियाणा के मुख्यमंत्री नायब सिंह सैनी ने आज कुरुक्षेत्र विश्वविद्यालय में खेलो इंडिया योजना के तहत बने हॉकी एस्ट्रो टर्फ का उद्घाटन किया।
2. मुख्यमंत्री ने कहा - हरियाणा सरकार खेलों को बढ़ावा देने और बुनियादी ढांचे को मजबूत करने के लिए प्रतिबद्ध है।
3. उत्तर प्रदेश के मुख्यमंत्री योगी आदित्यनाथ ने आज मुरथल में आयोजित धार्मिक कार्यक्रम के दौरान युवाओं से नशों से दूर रहने का आह्वान किया।
4. उत्तरी रेलवे के जम्मू मंडल ने नई दिल्ली और श्री माता वैष्णो देवी कटरा के बीच विशेष रेल सेवा के फेरों में वृद्धि की।
5. मौसम विभाग ने चंडीगढ़ और हरियाणा में कल और 28 जनवरी को कई स्थानों पर हल्की से मध्यम वर्षा होने की संभावना जताई।

हरियाणा के मुख्यमंत्री नायब सिंह सैनी ने कहा कि सरकार प्रदेश के खिलाड़ियों को उच्च स्तरीय आधुनिक खेल संरचना उपलब्ध करवा रही है ताकि खिलाड़ी ओलंपिक खेलों में अधिक से अधिक पदक जीत सकें।

मुख्यमंत्री आज कुरुक्षेत्र विश्वविद्यालय में केन्द्रीय युवा कार्यक्रम एवं खेल मंत्रालय की खेलो इंडिया योजना के तहत करीब 5 करोड़ 50 लाख रुपये की लागत से निर्मित सिंथेटिक हॉकी एस्ट्रो टर्फ का उद्घाटन करने के बाद खिलाड़ियों को संबोधित कर रहे थे। मुख्यमंत्री ने खेलो इंडिया योजना के तहत 8 करोड़ रुपये की लागत से बनने वाले आल वेदर स्विमिंग पूल का शिलान्यास भी किया। इस अवसर पर हरियाणा के खेल राज्य मंत्री गौरव गौतम भी मौजूद रहे।

मुख्यमंत्री ने कहा कि हॉकी के सिंथेटिक मैदान से उभरते हुए हॉकी खिलाड़ियों को अपने खेल कौशल को निखारने के लिए विश्वस्तरीय सुविधाएं प्राप्त होंगी। मुख्यमंत्री ने खिलाड़ियों का हौसला बढ़ाते हुए कहा कि हरियाणा सरकार खेलों को बढ़ावा देने और बुनियादी ढांचे को मजबूत करने के लिए प्रतिबद्ध है।

कुरुक्षेत्र विश्वविद्यालय के कुलपति प्रो. सोमनाथ सचदेवा ने बताया कि केन्द्रीय खेल मंत्रालय की तरफ से 10 करोड़ रुपये का बजट उपलब्ध करवाया गया था। इस बजट से साढ़े पाँच करोड़ रुपये हॉकी मैदान पर खर्च किए गए हैं और साढ़े चार करोड़ रुपये की लागत से बहुदेशीय इंडोर खेल हॉल का निर्माण किया जाएगा।

कुरुक्षेत्र विश्वविद्यालय में बजट पूर्व संवाद आयोजित किया गया। जिसमें मुख्यमंत्री नायब सिंह सैनी ने खिलाड़ियों व युवाओं के साथ संवाद किया और उनके बजट के लिए उनके सुझाव लिए। मुख्यमंत्री ने कहा कि युवा देश की रीढ़ हैं और देश को आगे ले जाने में उनका अहम योगदान रहा है इसलिए उनके सभी सुझावों पर मंथन किया जाएगा। मुख्यमंत्री ने कहा -

उत्तर प्रदेश के मुख्यमंत्री योगी आदित्यनाथ ने कहा है कि आठवीं शताब्दी से 19वीं शताब्दी तक गुलामी की बेड़ियों में जकड़े भारत पर विदेशी आक्रांताओं के हमलों से देश की आध्यात्मिक और सांस्कृतिक परम्परा को बड़ा नुकसान हुआ है।

योगी आदित्यनाथ आज सोनीपत के मुरथल में बाबा नागे धाम पर श्री सिद्ध बाबा महंत बुधनाथ जी महाराज की मूर्ति के प्राण प्रतिष्ठा समारोह एवं आठ मान भण्डारे में शामिल हुए तथा बाल योगी मसाण जी महाराज को महन्त के तौर पर गद्दीनशीन करवाया। देशभर से आए नाथ सम्प्रदाय के हजारों योगीवीर, पीठाधीश्वर, सन्त एवं श्रद्धालुओं को संबोधित करते हुए मुख्यमंत्री योगी आदित्यनाथ ने कहा कि सनातन धर्म केवल उपासना की विधि नहीं, बल्कि जीवन को दिशा देने वाली व्यापक संस्कृति है। मुरथल में उन्होंने युवाओं से नशों से दूर रहने का आह्वान भी किया।

उन्होंने कहा कि आने वाला एक हजार वर्ष भारत का होगा और सनातन धर्म को परम वैभव तक पहुंचाने का होगा, जिसके लिए समाज के प्रत्येक वर्ग को मिलकर कार्य करना होगा। हरियाणा के सहकारिता मंत्री डॉ अरविंद शर्मा भी कार्यक्रम में शामिल हुए।

उत्तरी रेलवे के जम्मू मंडल ने यात्रियों की बढ़ती मांग को पूरा करने के लिए नई दिल्ली और श्री माता वैष्णो देवी कटरा के बीच अपनी विशेष रेल सेवा में वृद्धि करने की घोषणा की है। गाड़ी संख्या 04081 नई दिल्ली से कटरा के लिए 23 से 26 जनवरी तक चार अतिरिक्त फेरे लगाएंगी। जबकि गाड़ी संख्या 04082 कटरा से नई दिल्ली के लिए 24 से 27 जनवरी तक चलेगी। वरिष्ठ मंडल वाणिज्यिक प्रबंधक उचित सिंघल ने कहा कि इस रेलगाड़ी के फेरों में वृद्धि होने से केवल जम्मू और कश्मीर के निवासियों को ही नहीं, बल्कि जालंधर छावनी, लुधियाना और अंबाला छावनी सहित रास्ते में आने वाले अन्य स्टेशनों के यात्रियों को भी फायदा होता है। उन्होंने यात्रियों को यात्रा शुरू करने से पहले NTES के माध्यम से या डायल 139 पर कॉल करके रेलसेवा के समय आदि का पता करने की सलाह दी।

हरियाणा विधान सभा अध्यक्ष हरविन्द्र कल्याण ने कहा कि हर घर में योग हो, हर घर में योगशाला हो, हर घर में संस्कार हो, तभी हम सभी मिलकर भारत को वर्ष 2047 तक एक विकसित राष्ट्र बनाने में अपना सार्थक योगदान दे सकते हैं। विधान सभा अध्यक्ष आज नेताजी सुभाष चंद्र बोस की जयंती के उपलक्ष्य में हरियाणा विधान सभा में आयोजित राज्य स्तरीय सूर्य नमस्कार कार्यक्रम को संबोधित कर रहे थे। विधान सभा

अध्यक्ष ने कहा कि योग केवल शारीरिक व्यायाम नहीं, बल्कि जीवन जीने की एक समग्र पद्धति है, जो शरीर को स्वस्थ, मन को शांत और आत्मा को सशक्त बनाती है। उन्होंने कहा कि आज की भाग-दौड़ भरी जीवनशैली में योग की भूमिका और भी महत्वपूर्ण हो गई है।

मौसम विभाग ने चंडीगढ़ और हरियाणा में कई स्थानों पर कल और 28 जनवरी को हल्की से मध्यम वर्ष होने की संभावना जताई है। विभाग ने कहा है कि आज और 27 जनवरी को कुछ स्थानों पर और 24 जनवरी को कहीं कहीं बारिश होने के आसार हैं। आज और कल कुछ जगह 40 किलोमीटर प्रति घंटा की रफ्तार से तेज हवा चलने और गरज चमक का अनुमान भी लगाया गया है।

मौसम विभाग के अनुसार आगामी 48 घंटों में प्रदेश में न्यूनतम तापमान में 2-4 डिग्री सेल्सियस की वृद्धि होने, उसके बाद फिर अगले 48 घंटे के लिए न्यूनतम तापमान कम होने की भविष्यवाणी की है। बाद में न्यूनतम तापमान में फिर से वृद्धि होगी।

रेवाड़ी जिले के गांव कंवली के युवा किसान यशपाल खोला तीन दिन तक राष्ट्रपति द्रौपदी मुर्मू के मेहमान बनेंगे। देश के 77वें गणतंत्र दिवस के अवसर पर सम्मानित किए जाने वाले छह किसानों में यशपाल खोला का नाम भी शामिल है। इसके लिए राष्ट्रपति भवन की ओर से उन्हें आधिकारिक निमंत्रण मिला है। श्री यशपाल खोला ने बताया -

उन्होंने बताया कि वे 2017 से प्राकृतिक खेती कर रहे हैं।
